

ڈاکٹر گلاب سنگھ

ابن کنول کے افسانوں میں عصری مسائل

بیسویں صدی کے آخر اور اکیسویں صدی میں جن فنکاروں نے اردو ادب اور درس و تدریس کے دامن کو وسیع تر کیا۔ ان میں ایک نام ابن کنول کا بھی ہے۔ پروفیسر ناصر محمود کمال المعروف ابن کنول نے درس و تدریس کے ساتھ ساتھ اردو ادب میں اہم خدمات انجام دی ہیں۔ انھوں نے خاکہ نگاری، تنقید و تحقیق اور افسانہ نگاری کے میدان میں ایک خاص مقام حاصل کیا ہے۔ ان کی افسانہ نگاری پر اگر مختصر اور دو تین لفظوں میں تبصرہ کیا جائے تو کہا جاسکتا ہے کہ ”قدیم داستانوں کا اختصار“۔ ان کے افسانوں پر داستانوی رنگ و آہنگ پوری طرح حاوی ہے اور انہوں نے خود بھی کہا ہے کہ ان کی افسانہ نگاری قدیم داستانوں سے متاثر ہے۔ ابن کنول لکھتے ہیں:

”میں نے اردو کی تقریباً سبھی معروف داستانوں کا مطالعہ کیا ہے۔ داستانوں کے ذریعے میں نے کہانی بیان کرنے کا ہنر سیکھا ہے۔ داستانوں کی طرح کہانی میں کہانی پیدا کر کے میں افسانے کا پلاٹ تیار کرتا ہوں۔ اکثر لوگ کہتے ہیں کہ انتظار حسین سے متاثر ہو کر یہ انداز اختیار کیا گیا ہے۔ ایسا نہیں ہے، میں نے براہ راست داستانوں کا اثر قبول کیا ہے۔“

جیسا کہ محولہ بالا اقتباس سے ابن کنول کی انفرادیت کا پتہ چلتا ہے کہ انہوں نے قدیم داستانوں کو عصری حسیت سے جوڑا اور انہیں ایک نئے اور دلکش انداز میں پیش کر کے نئے افسانے کو ادب سے متعارف کرایا۔ ابن کنول کے تین افسانوی مجموعے شائع ہو کر مقبول ہوئے ان میں ”تیسری دنیا کے لوگ“ جو 1984 میں منظر عام پر آیا دوسرا ”بندر راستے“ جو 2000 میں شائع ہوا اور تیسرا ”پچاس افسانے“ ہے جو 2001 میں شائع ہو کر مقبول عام ہوا۔ ابن کنول کے جو افسانے مجموعے کی شکل میں شائع ہوئے ان میں سے بیشتر مختلف رسائل میں بھی چھپ چکے ہیں۔ پہلے مجموعے میں کچھ ایسے افسانے بھی ہیں جو ایک نوجوان یا ناپختہ ذہن کا پتہ دیتے ہیں لیکن انہیں افسانوں سے مستقبل کے ایک منفرد افسانہ نگار کا پتہ بھی ملنے لگتا ہے۔ جس دور میں ابن کنول نے لکھنا شروع کیا، اس دور میں افسانہ تجربات و تجرید کے بھول بھلیوں میں بھٹک رہا تھا۔

ترقی پسند تحریک سے متاثر ادیب افسانے کو لال جھنڈا اور پروپیگنڈہ بنا چکے تھے۔ جدیدیت اپنے خال و خط سمیٹ رہے تھے اور مابعد جدیدیت میں بھی نئے تجربات کی پرہیز گاریوں میں افسانہ کہیں گم سا نظر آ رہا تھا۔ اس دور میں انتظار حسین کے افسانے اپنے نئے رنگ و آہنگ کی وجہ سے نئے لکھنے والوں کو متاثر کر رہے تھے۔ سید محمد اشرف، طارق چغتاری، غضنفر، پیغام آفاقی، غیاث الرحمن، صلاح الدین پرویز، سلام بن رزاق اور حسین الحق وغیرہ نے انتظار حسین کے اسلوب سے متاثر ہو کر افسانے لکھنے شروع کئے۔ اسی گروہ میں ناصر محمود کمال کے نام سے ایک نئے ادیب نے قدیم داستانوی اسلوب کو نیا روپ دے کر نئی طرز کے افسانے لکھے۔ یہی ناصر محمود کمال

آگے چل کر ابن کنول کے نام سے مشہور ہوئے اور انہوں نے ہی داستان سے ناول تک، ہندوستانی تہذیب بولستان خیال کے تناظر میں، ریاض دلربا، تنقید و تحسین، تحقیق و تدوین اور انتخاب سخن جیسی کتابیں لکھ کر ادبی دنیا میں اپنی تحقیقی، تنقیدی اور فکری صلاحیتوں سے متاثر کیا۔ ناصر محمود کمال کے ابن کنول بننے کا واقعہ یوں ہے کہ ان کے والد قاضی شمس الحسن کنول ڈبائیوی ایک مشہور و معروف شاعر تھے۔ انہی سے نسبت کے سبب قاضی ناصر محمود کمال، ابن کنول ہو گئے۔ ابن کنول نے پہلا افسانہ 1972 میں لکھا اور 1975 میں ابن کنول کے نام سے لکھنا شروع کیا۔ اپنی پہلی کہانی سے ہی وہ ادب کے قارئین کی نظر میں سما گئے تھے۔ ڈاکٹر رضا محمود اپنی کتاب ”ابن کنول کی افسانہ نگاری“ میں لکھتے ہیں:

”ابن کنول نے طالب علمی کے زمانے میں ہی شاعری اور افسانہ نگاری میں شہرت حاصل کی تھی۔ ان کی کہانیوں کا بخوبی اندازہ داستانوی اسلوب سے لگایا جاسکتا ہے۔ ان کی سب سے بڑی خوبی یہ ہے کہ (انہوں نے) داستانوی بیان کو اظہار کا وسیلہ بنایا ہے۔ ان کی کہانیاں موجودہ عہد اور ان کے مسائل سے پوری طرح ہم آہنگ ہیں جس میں انسانی زندگی کے مختلف پہلوؤں کی جیتی جاگتی تصویریں جابجا دیکھنے کو ملتی ہیں۔“^۲

ابن کنول کے افسانے عصری شعور سے بھرپور ہیں۔ انہوں نے جیسا دیکھا اور جو محسوس کیا اسے ایک خاص اسلوب سے صفحہ قمر طاس پر منتقل کر دیا۔ ان کے لکھنے کا مقصد ایک ادیب کے طور پر اپنی انفرادیت کا قیام یا شہرت و ناموری نہیں تھا بلکہ وہ اپنے افسانوں سے سماج میں ایک انقلاب برپا کرنا چاہتے تھے۔ وہ چاہتے تھے لوگ ہوش کے ناخن لیں اور اپنے ارد گرد کی دنیا کو دیکھنے کے لئے پوری طرح بیدار ہوں اور انسانی مسائل کے تدارک و سد باب کے ازالے کی راہیں تلاش کریں۔ وہ اپنے قاری کو حساس، انسانی جذبوں سے بھرپور، بیدار مغز، سماج کے لئے جواب دہ بنانے کی کوشش کرتے تھے چنانچہ ایک جگہ رقمطراز ہیں:

”میں اس عالم آب و گل میں ما بن آدم کے افعال و اعمال کو دیکھ کر جو کچھ محسوس کرتا ہوں، قلمبند کر دیتا ہوں اور میں چاہتا ہوں کہ میرا قاری بھی اس درد و احساس کے دریا سے گزرے کہ جس سے میں گذرتا ہوں۔“^۳

ابن کنول کے افسانوں میں جہاں ایک طرف قدیم داستانوی ادب کا رنگ صاف نظر آتا ہے وہیں دوسری طرف ان کے افسانوں میں اسلامی تہذیب و ثقافت، تاریخ و صداقت اور اقدار و روایت کی جھلکیاں بھی بہت واضح نظر آتی ہیں۔ وہ انسانی زندگی کے داخلی و خارجی اور نفسیاتی پہلوؤں پر بھی خصوصی نظر رکھتے ہیں اور انسانی ذہنوں میں ہو رہی اتھل پھٹل کو مؤثر الفاظ و انداز میں بیان کرنے کی قدرت بھی رکھتے ہیں۔ وہ اپنے عہد کی اس طریقے سے ترجمانی کرتے ہیں کہ قاری خود کو اس ماحول میں موجود پاتا ہے۔ ان کی اہم خصوصیت یہ بھی ہے کہ وہ اپنی کہانیوں کا تمام مواد اپنے آس پاس کے لوگوں سے حاصل کرتے ہیں اور اس کو ایک خاص انداز میں اس طرح بیان کر دیتے ہیں کہ ہر کوئی سمجھنے لگتا ہے ”ہمارا حال ہمیں کونسا گیا کوئی۔“

ابن کنول اپنے عہد کے سماجی، سیاسی، تہذیبی اور عام انسانی مسائل کو بے کم و کاست بیان کرتے ہیں اور کہانی کے بین السطور میں قاری کے کو احساس دلانے کی کوشش کرتے ہیں کہ اگر ابھی سے اس کے سد باب کی کوشش نہ کی گئی تو کل بہت دیر ہو جائے گی اس سلسلے میں ان کے افسانے ”آخری کوشش“، ”تیسری لاش“، اور واپسی کا مطالعہ کیا جاسکتا ہے۔ ان کا پہلا افسانوی مجموعہ ”تیسری دنیا کے لوگ“ کافی مشہور ہوا ہے اس میں کل 14 افسانے ہیں جن میں پہلا آدمی، تیسری دنیا کے لوگ، شام ہونے تک، بند راستے، تیسری لاش، جیت کسی کی ہار کسی کی، آخری کوشش، چھوٹی آپا، داؤد خاں، واپسی، اشرف المخلوق، دوسرا پاگل، فور تھ کلاس اور سراب وغیرہ ہیں۔ ان افسانوں میں بھارت اور پاکستان کے مشترکہ ملی مسائل، ایشیائی کمیونٹی کے رات دن پیدا ہوتے ایشوز، عالمی سیاست کی قلابازیاں، عہدے اور اقتدار کی خاطر اہل سیاست کی خطرناک وپراسرار چالاکیاں اور دنیا کی معاشی حالت کی منظر کشی جابجا طور پر نظر آتے ہیں۔ تیسری دنیا کے افسانے پر مغرب بحث کرتے ہوئے مرزا حامد بیگ نے لکھا ہے:

”ایک عافیت کا گوشہ، کچا پکا مکان، اس کے سامنے ایک چھتتا درخت اور اس کی طرف نکل جانے والی بل کھاتی پگڈنڈی۔ بذات خود ایک تجربہ ہے لیکن اسی راستے پر آنے جانے کا روز کا تجربہ ہمیں رفتہ رفتہ ہمیں ہر چیز کا عادی بنا دیتا ہے۔ زندگی کی امنگ رفتہ رفتہ مفقود ہوتی چلی جاتی ہے۔ تیسری دنیا کی آبادی اسی خود کار عمل کا شکار ہوتی چلی جاتی ہے۔ اس کی وجہ یہ ہے کہ انہیں کبھی دائیں اور کبھی بائیں کے نام پر یکجا کرتے ہوئے اسٹیبلشمنٹ کے ساتھ ٹکرا کر Exhaust کر دیا گیا ہے۔ انہوں نے یہ بھی دیکھا کہ حکمران ٹولیا ایک دوسرے کو تحفظات دیتے چلے آتے ہیں تقریر کچھ ہے عمل اور کچھ۔ وہی بل کھاتی پگڈنڈی انقلاب انقلاب، چیخ چیخ کر گلے بیٹھ گئے۔ کہیں کچھ نہ بدلا۔ وہی کلہاڑی اور وہی کلہاڑی کا دستہ اور سامنے نئی ضروریات کا جم غفیر۔ کیا ایسے میں تخلیق کار بھی ان کی مدد نہ کرے؟ اگر ایسے میں تخلیق کار بھی انہیں جمود کی طرف ہی لائے گا تو اس کا نتیجہ انتہائی بھیانک نکلے گا۔“^{۴۴}

اسی اقتباس کو ابن کنول نے اپنے پہلے افسانوی مجموعے کے حرف آغاز میں شامل کر کے اپنے افسانے کی غرض و غایت کی طرف اشارہ کیا ہے۔ ابن کنول نے اپنے افسانے کی تخلیق کے مقاصد کو واضح کرتے ہوئے مزید لکھا ہے:

”ایک طرف اگر نئی ضروریات کا ہجوم خوفناک اثر دہوں کی طرح منہ کھولے زبانیں لپلپا رہا ہے اور خوفزدہ آدمی سمٹتے اپنے وجود کو کھورہا ہے تو دوسری جانب ذات، پات، فرقہ و مذہب کی چمکتی ہوئی قبائیں زیب جسم کئے بھیڑیے اپنے جبرٹوں سے ٹپکتا لہو چاٹ رہے ہیں۔ اور پھر فیوڈل قدریں سیاہ جو نکوں کی طرح تیسری دنیا کے تنومند جسموں سے لپٹی چپکے چپکے توانا عزائم کا خون پی رہی ہیں۔ جو تخلیق کا اس بھیانک پیش منظر کی طرف سے آنکھیں بند کر لیتے ہیں، کیا وہ اس سے زیادہ بھیانک جرم کے مرتکب نہیں ہوتے۔؟“^{۴۵}

مذکورہ تحریر میں ابن کنول نے اپنے افسانے کی مقصدیت کو واضح کر دیا ہے کہ موجودہ سماج جس اضطراب، بے چینی، پریشانی، استحصال، پسماندگی، افلاس اور بے کسی و بے بسی کا شکار ہے اس سے نظر بچا کر کوئی تخلیق ذہنی عیاشی اور فضول قلم کاری کے سوا کچھ

نہیں ہے۔ یعنی میرے افسانے سماجی، سیاسی حاکموں، عہداروں اور اقتدار پسندوں کے اجلے لباس میں پوشیدہ گندگی کو اجاگر کرنے کے مقصد سے لکھے گئے ہیں اور اسی پس منظر میں انہیں پڑھنے کی ضرورت ہے۔ گو کہ ان کے افسانے داستانوی طلسم سے شروع ہوتے ہیں اور پھر یہ رنگ و آہنگ قاری کو اپنے جادو میں جکڑ کر افسانے کی داستان میں محو کر دیتا ہے۔ ابن کنول رفتہ رفتہ یہ طلسم توڑتے ہیں اور اپنے قاری کو آج کی دنیا میں لاکھڑا کرتے ہیں یہی شاید ان کی انفرادیت بھی ہے۔ چند افسانوں کی ابتدا ملاحظہ کریں:

”اچانک آفتاب کی تیز شعاعیں مانند پیکاں ماس کی نگاہوں سے اتر کر پورے جسم میں پھیل گئیں اور اس کا بدن مثل بدر منیر پر نور آئینہ خانہ بن گیا۔ اس کے اعضائے بدن سے کرنیں پھوٹنے لگیں۔۔۔۔۔ کئی برس تک مسلسل قطرہ قطرہ آفتاب اس کے بدن میں اترا تھا جس نے اس کے قلب تاریک کو کوہ نور میں بدل دیا۔ اور اب وہ خوش تھا کہ امروز و فردا وہ اپنی عمر گزشتہ کے سچے خوابوں کی دنیا میں پہنچ جائے گا جن سے رخصت ہو کر وہ چند برس پہلے ایک سفر سخت کے لئے حاکم وقت ہمارا روانہ ہوا تھا کہ وہ بادشاہ وقت کی فوج کا سپاہی تھا اور بادشاہ اپنے ملک کی سرحد پر آئے ہوئے دشمن کے مقابلے کے لئے دار الخلافہ سے اپنی فوج کے ساتھ چلا تھا۔“ ۶

”اور جب بادشاہ نے سفر سے مراجعت کی دار الخلافہ پہنچ کر اس نے وزیر اعظم کو حکم دیا کہ ”کل دن کے پہلے پہر میں مہم دربار عام کریں گے۔ شہر میں یہ اعلان کر دیا جائے۔ تمام خلائق شہر دیوان عام میں جمع ہوں۔“ حکم شاہی برقرار برق شہر کے ایک ایک گوشے میں پھیلا دیا گیا۔ روز فردا تمام مرد و زن، پیر و جوان خور و کلاں اس طرح اپنے چہروں پر بیتابیاں لئے ہوئے دیوان عام میں اس طرح اکٹھے ہوئے جیسے غیب سے کوئی معجزہ ظہور میں آنے والا ہو۔ ہر نظر میں ایک ہی سوال تھا کہ بادشاہ آج ایسا کیا اعلان کرے گا کہ جس کے لئے زچہ بچہ کو بھی دربار میں حاضر ہونے کا حکم ہوا ہے۔“ ۷

غرض تیسری دنیا کے لوگ کے تمام افسانے اسی انداز سے شروع ہوتے ہیں اور کچھ دیر خوابوں کی سی جھلمل دنیا میں غرقاب کر کے رفتہ رفتہ حقیقی دنیا کی طرف لاتے ہیں۔ یہاں یہ وضاحت بھی ضروری ہے کہ جس وقت ابن کنول نے افسانہ نگاری شروع کی اس وقت دنیا تین حصوں میں منقسم تھی۔ روس اور امریکہ کے درمیان سرد جنگ کا عروج تھا۔ کچھ ممالک روس کے ساتھ تھے، کچھ امریکہ کے حامی اور کچھ غیر جانبدار تھی۔ اسی کو علی الترتیب پہلی دنیا، دوسری دنیا اور تیسری دنیا کہا جاتا ہے۔ پہلی دوسری دنیا کے لوگ امیر کہلاتے ہیں اور تیسری دنیا کے عوام غریب۔ ابن کنول نے تیسری دنیا کے لوگوں کے مسائل کو اپنے افسانے کا مرکز بنایا۔ انہوں نے افسانوں کے بین السطور میں بتانا چاہا ہے کہ امیر ممالک غریب ملکوں کے عوام پر کس طرح جبر و تشدد کے پہاڑ توڑتے ہیں۔ کس طرح اپنے ہتھیاروں کی ہولناکی کا مظاہرہ یا تشہیر کرتے ہیں اور کس طرح دنیا کو کنٹرول کرنے کی سازشیں انجام دیتے ہیں اور کس طرح غریب ملکوں کو اپنا غلام بنانے اور بلیک میل کرنے کی کوششیں کرتے ہیں۔ ان کے افسانے ”لکڑ بھگاز زندہ ہے“ ”آخری آدمی“ اور ”ہمارا تمہارا خدا بادشاہ“ اسی کیفیت کے مظہر ہیں۔ مذکورہ افسانے علامتی اسلوب میں لکھے گئے ہیں لیکن علامتیں ایسی ہیں کہ عام

قاری ادیب کے ذہن تک آسانی سے پہن جاتا ہے۔ عام طور پر افسانوں کی زبان سادہ، عام فہم، سلیس اور آسان ہیں لیکن کہیں کہیں عربی و فارسی کے ثقیل الفاظ کا استعمال کر کے داستان کا انداز اپنانے کی غرض سے عبارت بوجھل بنا دیا گیا ہے۔ کچھ علامتیں ایسی بھی ہیں جنہیں خالص اسلامی تاریخ سے لیا گیا ہے عام قاری جو اسلامی تاریخ سے ناواقف ہے، ان کے لئے ایسی لفظیات ناقابل فہم ہو سکتی ہیں: ”اور پھر حضرت نے اسے آمینہ دیا جس کا نام مرات الغیب تھا اور جس میں ہر چیز کا حقیقی روپ نظر آتا تھا۔ اُس نے دریافت کیا۔“ اے مخزن اسرار الہی اس آئینے کا کیا مصرف ہے۔“ وغیرہ وغیرہ۔ ۸

اسی طرح کئی جگہ ابن کنول کی زبان دانی بھی مجروح ہوئی ہے۔ جیسے اسی افسانے ”پہلا آدمی“ میں بادشاہ کہتا ہے: ”ملک بہرہ و بہت حسین ملک ہے اور ایک بات جو ہم سب کے لئے باعث حیرت ہوگی کہ وہاں کے تمام لوگ مع بادشاہ کے اپنے جسموں پر غلاف کی طرح لباس چڑھائے ہوئے تھے۔“ ۹

یہاں مع کے ساتھ ’کے‘ زبان کی لذت اور گرامر کو مجروح کرتا ہے۔ ’کے‘ کے بغیر بھی بات مکمل تھی۔ اسی طرح کئی افسانوں میں ابن کنول کی زبان دانی پر سوالیہ نشان لگتے ہیں۔ ان عیوب کو دوسری بار پڑھنے لینے پر آسانی سے دور کیا جاسکتا تھا۔ حیرت اس پر بھی ہے کہ یہ افسانے عظیم افسانہ نگار انتظار حسین کی نظر سے بھی گزرے ہوں گے لیکن وہ بھی ان عیوب کو نظر انداز کر گئے۔ علاوہ ازیں یہ افسانہ اپنے وقت کے معروف ادبی رسالے ”عصری آگہی“ میں غالباً ۱۹۷۹ء میں شائع بھی ہو چکا ہے۔ اس ’کے‘ پر اعتراض اس لئے نہیں کہ ابن کنول کے افسانوں میں خامی تلاش کر کے ایک نئی بحث چھیڑی جائے بلکہ اس لئے بھی اس کا اظہار ضروری ہے کہ تنقید کو تنقید کی سرست راہ پر لانے کے کوششیں تیز ہوں۔ تنقید کا مطلب محض برائیاں تلاش کرنا یا بلاوجہ کی خوبیاں ظاہر کرنا نہیں بلکہ تخلیق کو پوری طرح کھگال کر خوبیوں اور خامیوں کی نشاندہی کرنا ہونا چاہئے۔ اب کنول بلاشبہ ایک بڑے ادیب اور صاحب طرز فنکار تھے۔ ان پر ملک کے سبھی نامور اور معتبر لوگوں نے مضامین تحریر کئے لیکن ان مضامین میں تہنیت زیادہ ہے حقیقت کم۔ جناب رضا محمود اور اسرار احمد نے ابن کنول کی افسانہ نگاری پر عمدہ کتابیں لکھی ہیں لیکن دونوں کے یہاں ایک یہی کمی کھٹکتی ہے کہ انہوں نے تحسین و تہنیت پر زیادہ زور دیا ہے۔ جبکہ قلم کار کے سہو، غلطی اور فنی سقم پر کوئی دھیان نہیں دیا گیا ہے۔ دونوں حضرات کم سے کم ابن کنول کی استعمال شدہ اسلامی اصطلاحات کو آسان لفظوں میں سمجھا سکتے تھے۔

بہر حال ابن کنول کی افسانہ نگاری کا یہ سفر، جو قدیم داستانوں کی جادوئی دنیا سے شروع ہو کر عصری سماج کی تلخ حقیقتوں تک پہنچتا ہے، اردو ادب کی ایک ایسی کڑی ہے جو نہ صرف تخلیقی صلاحیتوں کی بلندیوں کو چھوتی ہے بلکہ قاری کو بھی اپنے اندرونی شعور کی گہرائیوں میں اترنے پر مجبور کر دیتی ہے۔ ان کی تخلیقات کا مطالعہ کرنے سے واضح ہوتا ہے کہ وہ محض ایک کہانی سننے والے نہیں، بلکہ ایک ایسے فنکار ہیں جو سماج کی نبض کو پکڑتے ہیں اور اسے داستان کی روانی سے سمیٹ کر پیش کر دیتے ہیں۔ ان کے افسانوں کی سب سے

نمایاں خصوصیت ان کی داستانوی ساخت ہے، جو ابتدائی طور پر قاری کو ایک خیالی، جادوئی ماحول میں لے جاتی ہے، جیسے بادشاہوں کی درباروں، سپاہیوں کی جدوجہد، یا آئینہ جیسے علامتی عناصر سے بھری دنیا، لیکن پھر آہستہ آہستہ اسے حقیقت کی تلخ حقیقتوں کی طرف موڑ دیتی ہے۔ یہ تبدیلی محض ایک تکنیکی چال نہیں، بلکہ ایک شعوری عمل ہے جو قاری کو خواب کی دنیا سے جھنجھوڑ کر اس کے اپنے ارد گرد کے مسائل کی طرف متوجہ کر دیتی ہے۔ مثال کے طور پر، ”تیسری دنیا کے لوگ“ میں یہ داستانوی آغاز نہ صرف قاری کی توجہ حاصل کرتا ہے بلکہ بعد میں تیسری دنیا کی غربت، استحصال اور سیاسی دائیہوں کی تصویر کشی کو ایک عجیب سی گہرائی عطا کر دیتا ہے، جہاں امیر ممالک کی سازشیں اور غریب عوام کی بے بسی ایک دوسرے سے جڑ جاتی ہیں۔

ان کی زبان کی سادگی اور روانی بھی ایک ایسی خصوصیت ہے جو ان کے افسانوں کو عام قاری تک پہنچاتی ہے۔ ابن کنول کی تحریر میں عربی و فارسی کے الفاظ کا استعمال داستانوی رنگ کو اجاگر کرنے کے لیے تو مؤثر ہے، مگر جیسا کہ پہلے ذکر ہوا، کبھی کبھار یہ بوجھل بھی ہو جاتی ہے۔ تاہم، یہ خامی ان کی مجموعی خوبیوں کو گھٹاتی نہیں بلکہ ان کی تخلیقی جرات کو مزید نمایاں کرتی ہے۔ ان کے افسانوں میں انسانی نفسیات کی گہرائیوں کا بھی بڑا خوبصورت استعمال ہے؛ وہ نہ صرف خارجی مسائل جیسے معاشی نابرابری، فرقہ وارانہ فسادات، یا جاگیر دارانہ نظام کی بیدار کو بیان کرتے ہیں بلکہ ان کے اندرونی اثرات، جیسے خوف، بے بسی، اور امید کی کرن کو بھی ایسے الفاظ میں سمو دیتے ہیں جو قاری کے دل کو چھو جاتے ہیں۔ ”آخری کوشش“ یا ”تیسری لاش“ جیسے افسانوں میں یہ نفسیاتی کشش اس طرح عیاں ہوتی ہے کہ قاری خود کو ان کرداروں کی جگہ محسوس کرنے لگتا ہے، اور یہ احساس اسے سماجی تبدیلی کی طرف مائل کر دیتا ہے۔ مزید برآں، ان کی علامتیں، خاص طور پر اسلامی تاریخ اور تہذیب سے مستعار افسانوں کو ایک روحانی جہت دیتی ہیں، جو محض تفریحی عنصر کی بجائے قاری کو اخلاقی اور فکری سطح پر بھی چیلنج کرتی ہیں۔ یہ علامتیں، اگرچہ بعض اوقات ناواقف قاری کے لیے مبہم ہو سکتی ہیں، لیکن جب ان کا پس منظر سمجھ آجائے تو افسانے کی گہرائی کو کئی گنا بڑھا دیتی ہیں۔

ابن کنول کے افسانوں کی ایک اور ممتاز خصوصیت ان کی سماجی و سیاسی شعور کی تیز بینی ہے۔ وہ اپنے عہد کی خامیوں جیسے اقتدار کی ہوس، طبقاتی تقسیم، اور عالمی سیاست کی چالاکیوں کو نہ صرف بیان کرتے ہیں بلکہ ان کے سدباب کی راہیں بھی اشاروں میں بتاتے ہیں۔ ان کی تحریر میں ترقی پسند تحریک کی جھلک تو ملتی ہے، مگر وہ اسے پروپیگنڈہ کی بجائے ایک فنکارانہ ترجمانی میں تبدیل کر دیتے ہیں۔ ان کے افسانوں میں خواتین کے مسائل، دیہی زندگی کی جدوجہد، اور شہری انتشار کی تصویریں بھی جاندار ہیں، جو انہیں محض ایک داستان گو کی بجائے ایک سماجی مصلح کی حیثیت عطا کرتی ہیں۔ یہ خصوصیت ان کی تخلیقات کو عصری مسائل سے جوڑتی ہے، جہاں مہنگائی کی وجہ سے پیدا ہونے والی بے حسی، اقدار کا زوال، اور انسانی کشش جیسی چیزیں نہ صرف بیان ہوتی ہیں بلکہ قاری کو ان سے نبرد آزما ہونے کی ترغیب بھی دی جاتی ہے۔

ابن کنول کے افسانوں کے دیرپا اثرات اردو ادب کی تاریخ میں ایک نئی فصل کی طرح درخشاں ہیں۔ انہوں نے نہ صرف افسانہ نگاری کو داستانوی روایات سے جوڑ کر اسے ایک نئی جہت دی بلکہ نئی نسل کے افسانہ نگاروں کو بھی ایک ایسا ماڈل پیش کیا جس میں روایتی عناصر کو عصری حسیات سے ملایا جاسکتا ہے۔ انتظار حسین جیسے اساتذہ کے اسلوب سے الگ ہو کر انہوں نے ثابت کیا کہ افسانہ تجرید کی بجائے سماجی شعور کا آئینہ بن سکتا ہے، اور یہ سبق آج بھی نئے لکھاریوں کو متاثر کر رہا ہے۔ ان کے افسانوی مجموعے ”تیسری دنیا کے لوگ“ اور ”بندر راستے“ نہ صرف قارئین کے درمیان مقبول ہوئیں بلکہ تنقیدی حلقوں میں بھی بحث کا موضوع بنیں، جس سے اردو افسانے کی حدود کو وسیع کرنے میں مدد ملی۔ ان کے افسانوں نے سماجی مسائل کو اجاگر کر کے قارئین میں بیداری پیدا کی، خاص طور پر تیسری دنیا کی غربت اور استحصال جیسے موضوعات پر، جو آج بھی عالمی سطح پر متعلقہ ہیں۔ نتیجتاً، ان کی تخلیقات نے اردو ادب کو ایک ایسی سمت دی جہاں فن اور سماجی ذمہ داری کا امتزاج ممکن ہو سکتا ہے، اور یہ اثرات آنے والی نسلوں میں جاری رہیں گے، جو ان کی تحریروں سے نہ صرف تفریح حاصل کریں گی بلکہ اپنے عہد کی ذمہ داری بھی سمجھیں گی۔ ابن کنول کی افسانہ نگاری اردو ادب کی ایک ایسی روشن ستارہ ہے جو مستقبل کی راہوں کو منور کرتی رہے گی، اور ان کی یہ میراث قارئین اور ادیبوں دونوں کے لیے ایک لازوال رہنما بنے گی۔



حواشی

- ۱ ماہنامہ ماہ نور 2007 صفحہ ۲۹-۳۰
- ۲ ابن کنول کی افسانہ نگاری، ڈاکٹر رضا محمود، ۲۶-۲۷ قاسمی کتب خانہ جموں ۲۰۱۷
- ۳ افسانوی مجموعہ بندر راستے ص ۶، ہم قلم پبلی کیشنز، دہلی ۲۰۰۰
- ۴ افسانوی مجموعہ تیسری دنیا کے لوگ حرف آغاز ص ۱۹۸۴، ۷
- ۵ ایضاً ص ۸
- ۶ ایضاً، ص ۵۳-۵۴
- ۷ افسانہ پہلا آدمی ص ۹
- ۸ ایضاً، ص ۱۴
- ۹ ایضاً، ص ۱۱